

दिनांक : 05.02.2026

समय : 07.10PM

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार,

- प्रधानमंत्री नरेंद्र मोदी का राज्यसभा में संबोधन, कहा- दुनिया का झुकाव अब भारत की ओर, देश की ताकत विश्व मंच पर बढ़ी।
- केंद्रीय गृह और सहकारिता मंत्री अमित शाह ने देश का पहला सहकारी राइड-हेलिंग प्लेटफॉर्म 'भारत टैक्सी' लॉन्च किया।
- प्रधानमंत्री नरेंद्र मोदी कल सुबह 10 बजे करेंगे परीक्षा पे चर्चा।
- मुख्यमंत्री डॉ. मोहन यादव ने कहा- 900 करोड़ की लागत से प्रदेश में 20 सांस्कृतिक और धार्मिक लोक बनाए जा रहे हैं।

प्रधानमंत्री राज्यसभा

प्रधानमंत्री नरेंद्र मोदी ने आज शाम राज्यसभा में राष्ट्रपति के अभिभाषण पर धन्यवाद प्रस्ताव पर हुई चर्चा का जवाब दिया। अपने संबोधन में पीएम मोदी ने कहा कि दुनिया का वर्ल्ड ऑर्डर बदल रहा है और वैश्विक झुकाव अब भारत की ओर है। उन्होंने कहा कि आज भारत को वैश्विक मंच पर एक मजबूत और भरोसेमंद शक्ति के रूप में देखा जा रहा है।

वहीं दूसरी तरफ लोकसभा में प्रधानमंत्री की गैरमौजूदगी में राष्ट्रपति के अभिभाषण पर धन्यवाद प्रस्ताव पास हुआ।

ओम बिरला

लोकसभा स्पीकर ओम बिरला ने आज कहा कि कल लोकसभा में प्रधानमंत्री नरेंद्र मोदी की मौजूदगी के दौरान कोई अप्रत्याशित घटना हो सकती थी। इसी आशंका के चलते प्रधानमंत्री का संबोधन टालना पड़ा। श्री बिरला ने बताया कि सुरक्षा और स्थिति को देखते हुए उन्होंने खुद प्रधानमंत्री से सदन में न आने का आग्रह किया था। इसके जवाब में कांग्रेस सांसद प्रियंका गांधी ने कहा कि यह पूरी तरह झूठ है और प्रधानमंत्री को चोट पहुंचाने का सवाल ही नहीं था।

परीक्षा पे चर्चा

प्रधानमंत्री नरेंद्र मोदी कल देशभर के विद्यार्थियों से “परीक्षा पे चर्चा” कार्यक्रम के तहत संवाद करेंगे। इस दौरान वे परीक्षा के तनाव से जुड़े सवालों के जवाब देंगे और बच्चों को सकारात्मक सोच के साथ परीक्षा देने के लिए प्रेरित करेंगे। कार्यक्रम का सीधा प्रसारण सुबह 10 बजे से होगा, जिसे प्रदेश के सभी स्कूलों में दिखाया जाएगा। प्रदेश में राज्य स्तरीय कार्यक्रम भोपाल के शासकीय सुभाष उत्कृष्ट विद्यालय में आयोजित किया जाएगा। स्कूल शिक्षा मंत्री उदय प्रताप सिंह भी एक स्कूल में विद्यार्थियों के साथ कार्यक्रम में शामिल होंगे।

मुख्यमंत्री

मुख्यमंत्री डॉ. मोहन यादव ने बताया कि प्रदेश में करीब 900 करोड़ रुपये की लागत से 20 धार्मिक और सांस्कृतिक लोकों का निर्माण किया जा रहा है। फिलहाल 580 करोड़ रुपये से ज्यादा की लागत से 17 लोकों पर तेजी से काम चल रहा है। सागर का संत रविदास लोक, सलकनपुर का देवी लोक और ओरछा का श्रीरामराजा लोक जैसे प्रकल्प अपनी अंतिम अवस्था में हैं।

पत्रकार वार्ता

प्रदेश में कल दो बड़े मंत्री जिले के कार्यक्रमों में शामिल होंगे। राजस्व मंत्री करण सिंह वर्मा दोपहर 2 बजे राजगढ़ आएंगे और केंद्रीय बजट पर पत्रकार वार्ता करेंगे। इसके बाद वे सभी राजस्व अधिकारियों की बैठक में हिस्सा लेंगे। वहीं, पंचायत एवं ग्रामीण विकास मंत्री प्रहलाद सिंह पटेल नरसिंहपुर जिले में आयोजित कई कार्यक्रमों में शिरकत करेंगे।

अमित शाह

केंद्रीय गृह और सहकारिता मंत्री अमित शाह ने नई दिल्ली में देश के पहले सहकारी आधारित राइड-हेलिंग प्लेटफॉर्म भारत टैक्सी का शुभारंभ किया। यह प्लेटफॉर्म बिना कमीशन और बिना अतिरिक्त शुल्क के काम करेगा। ड्राइवरों को सीधा फायदा मिलेगा। श्री शाह ने बताया कि यह स्वदेशी प्लेटफॉर्म ड्राइवरों की आय बढ़ाने और उन्हें आर्थिक रूप से मजबूत बनाने में मदद करेगा।

आंगनवाड़ी कार्यकर्ता

नीमच जिले के ग्राम रानपुर में मधुमक्खियों के डंक से आंगनवाड़ी कार्यकर्ता कंचन बाई मेघवाल की असमय मौत पर मुख्यमंत्री डॉ. मोहन यादव ने गहरा शोक व्यक्त किया है। मुख्यमंत्री ने मानवीय आधार पर मृतका के परिवार को 4 लाख रुपये की आर्थिक सहायता देने के निर्देश दिए हैं। साथ ही मुख्यमंत्री ने कंचन बाई के बच्चों की पढ़ाई का पूरा खर्च राज्य सरकार द्वारा वहन करने की घोषणा भी की है।

परीक्षा

राज्य में इस साल कक्षा 5वीं और 8वीं की परीक्षा बोर्ड पैटर्न पर होगी। परीक्षा 20 फरवरी से शुरू होकर 28 फरवरी तक चलेगी। प्रदेश भर में 12 हजार 920 परीक्षा केंद्र बनाए गए हैं, जहां करीब 25 लाख विद्यार्थी शामिल होंगे। इस बार शासकीय, निजी स्कूल और मदरसों के सभी विद्यार्थी परीक्षा में शामिल होंगे।

खजुराहो नृत्य महोत्सव

खजुराहो में 20 से 26 फरवरी तक 52वां खजुराहो नृत्य महोत्सव आयोजित किया जाएगा। यह महोत्सव शास्त्रीय नृत्य, संगीत, हस्तशिल्प और जीवंत भारतीय परंपराओं का भव्य उत्सव होगा। महोत्सव में देशभर के नामी कलाकारों की प्रस्तुतियों के साथ-साथ शिल्प बाजार, वाद्य यंत्रों की प्रदर्शनी और पारंपरिक व्यंजनों का भी खास आकर्षण रहेगा।

तीर्थ दर्शन योजना

मुख्यमंत्री तीर्थ दर्शन योजना के तहत अयोध्या यात्रा के लिए आवेदन 11 फरवरी तक आमंत्रित किए गए हैं। शहरी क्षेत्र के आवेदक अपने आवेदन संबंधित नगरीय निकाय में और ग्रामीण क्षेत्र के आवेदक जनपद पंचायत कार्यालय में जमा कर सकते हैं। वहीं विदिशा जिले से कुल 779 तीर्थयात्री 18 फरवरी को स्पेशल ट्रेन से अयोध्या के लिए रवाना होंगे और 21 फरवरी को लौटेंगे।

मौसम

राज्य में अगले एक सप्ताह तक मौसम साफ और शुष्क रहने की संभावना है। फिलहाल राज्य में कहीं भी बारिश नहीं होने का अनुमान है। हालांकि कई हिस्सों में कोहरा और ठंडी हवाओं का असर बना रहेगा। मौसम विज्ञान

विभाग अनुसार, वेस्टर्न डिस्टर्बेंस के शिफ्ट होने के कारण प्रदेश में मौसम स्थिर हो गया है।

अब कुछ समाचार

- भोपाल में 7 जनवरी को दोपहर एक से तीन बजे तक हिंदी भवन के सभागार में शरद और वसंत व्याख्यानमाला और सम्मान समारोह का आयोजन किया जाएगा।
- राज्य के कर्मचारी चयन मंडल ने पुलिस में तकनीकी पदों पर भर्ती की अधिसूचना जारी की है। इस भर्ती के तहत असिस्टेंट सब इंस्पेक्टर कंप्यूटर के 14 और हेड कांस्टेबल कंप्यूटर के 75 पद भरे जाएंगे।
- भोपाल हाट में 7 से 15 फरवरी “आदि महोत्सव” का आयोजन किया जाएगा। यह महोत्सव देशभर की जनजातीय संस्कृति, पारंपरिक शिल्प और जीवनशैली को एक ही मंच पर प्रस्तुत करेगा।
- इंदिरा गांधी राष्ट्रीय मुक्त विश्वविद्यालय ने जनवरी 2026 एडमिशन साइकिल के लिए चार-वर्षीय बीएससी इन फैब्रिक और अपैरल डिजाइन लॉन्च करने की घोषणा की है।
- रेलवे ने होली पर्व पर रानी कमलापति से दो जोड़ी एवं भोपाल रेलवे स्टेशन से एक जोड़ी ट्रेनों का संचालन किया जाएगा।
- श्योपुर में हाई स्कूल एवं हायर सैकेण्डरी की बोर्ड परीक्षाओं के लिए एक्सीलेंस विद्यालय से परीक्षा सामग्री का वितरण कल किया जायेगा।
- छिन्दवाड़ा में कृषक रथ के माध्यम से किसानों को जैविक खेती एवं प्राकृतिक कृषि क्षेत्रों का विस्तार, मृदा स्वास्थ्य कार्ड योजना पराली प्रबंधन के विषय में जानकारी दी गई।
- शासकीय एकलव्य महिला आईटीआई बैतूल में 10 वीं पास युवतियों के लिये जिला स्तरीय मेगा कैंपस ड्राइव 12 फरवरी को किया जाएगा।
- शिवपुरी में आज स्टेट एक्शन प्लान फॉर सीनियर सिटीजन के अंतर्गत वरिष्ठजनों के लिए डिजिटल एवं वित्तीय साक्षरता कार्यक्रम का आयोजन किया गया।
- आगरमालवा के नवीन कम्यूनिटी हॉल में आज एकीकृत बागवानी विकास मिशन योजनांतर्गत दो दिवसीय जिला स्तरीय कार्यशाला का शुभारम्भ हुआ।